

రెడ్డిరంగమ్మ

ఆయేడు చేలు విపరీతంగా పండడంచేత వీరారెడ్డికి
 మూడు వేలమితంగా లాభమొచ్చింది; యింటిల్లపాదీ సంతో
 షంతో అమ్మవారికి వుత్సవాలు జరిపారు. వీరారెడ్డి మజూ
 రికిమాత్రమే యాభై రూపాయలిచ్చి, చెన్నపట్నం కొత్త
 రకంది అడ్డిగ చేయించాడు తనభార్య రంగమ్మకి. చెల్లెలు
 జానకమ్మకి పట్టంచుచీరె పెట్టాడు. పాడికి యెర్రమచ్చల
 ఆవుని కొని మందలో చేర్చాడు. ప్రతి మాఘమాసం
 లోనూ తిరనాళ్ళకు నెల్లూరు వెళ్ళడం మామూలువీరారెడ్డికి
 యీయేడు రంగమ్మనికూడా రమ్మన్నాడు. యిదివరకూ
 చాలాసార్లు అడిగాడు కాని అతనితల్లి రంగమ్మా ఇద్దరి
 దగ్గిర్నుంచీ వొచ్చాయి, అభ్యంతరాలు. పల్లెకదిలి ఆడ
 కూతురు బస్తీకి పోవడమంటే యేదో భయయూ, కొత్త
 దనమూ, అమర్యాదా. తాను పుట్టినవూరు, అత్తవారి
 వూరు, సుధ్యవున్న రెండు చిన్నపల్లెలూ, యీ నాలుగే
 రంగమ్మ భూగోళం. పట్టణాల్లో జరిగే దొంగతనాలూ,
 నాటకాలూ, వితంతు వివాహాలూ, ఎలెక్షన్లూ, మోసాలు,
 మోటార్లూ, తాగుళ్లూ, బయస్కోపులూ, సోడాలు అన్నీ
 వినికొడిగా తెలియవొస్తోవుంటాయి ఆ వూరుకు.

భార్యాభర్తా పదిమైళ్ళు నడిచి, మోటారుబస్సు
 కోసం రోడ్డుపక్కన నుంచున్నారు. రెడ్డికి ప్రయాణాలూ,
 అనుభవాలూ, మామూలే; కాని ముందేమి జరుగుతుందో

యేమి తమాషాలు చూస్తామో అనే అశతో, రంగమ్మ మనసు గంతులేస్తోంది. బొయ్యిమని పూత్తో, పెనురాక్షసుడివలె, వెనక పొగలు రేపుకుంటో, వొచ్చి నిలిచింది మోటారుబస్సు. బండీ నిలబడివుంది. ఆడదని డ్రైవరు పక్కన కాళీచేసి, కూవోమన్నాడు. రంగమ్మ వీరారెడ్డి వంక చూసింది రమ్మని. అతనూ యెక్కబోతుంటే—

“యెక్క డెక్కు తావు? వెనక్కిపో, నీపెళ్ళాన్నెవరూ యెత్తుకెళ్ళరు.” అని పొగరమోతుతనంగా అన్నాడు డబ్బులసంచీవాడు. రంగమ్మ నాళాల్లోని రెడ్డిర కం ఒక్క దూకు దూకింది. కొంచెం అమర్యాదగా గొంతె తి తే ఒక్క గుద్దుతో యెద్దువంటి పాలెగాణి కిందకూల్చే వీరారెడ్డి మోటారువాణి తనకళ్ళముందు చీల్చే శాడనుకుని వెనక్కి తిరిగింది ఆమె. యామనకండా మూట బుజానేసు కుని, తోకమడిచిన కుక్కవలె వెనక్కి వెళుతున్నాడు రెడ్డి. యెర్రమెరుపుతో నిండిన నల్లమబ్బులవంటి చెంపలతో, వెనక సూర్యులు ప్రకాసిస్తున్నారా అనిపించే కనుగుడ్ల తళుకులతో, మెడ పైకెత్తి మొహంమీది జుట్టును పొడు గాటి వేళ్లతో పైకి పట్టుకుని శత్రువులమధ్య చిక్కిన వీర వనితవలె నుంచుంది రంగమ్మ. తిరస్కార సుందరమైన ఆదృశ్యము డ్రైవరు హృదయాన్ని దూచుకుపోయి—

“మొగుడు లేంది యెక్కడటయ్యా—” అవే హేళన ధ్వనిలో వ్యక్తమయింది.

“రావయ్యా, బాబూ, కూవో!”

అని చోటుచేసి యిద్దర్ని కూచోపెట్టాడు డ్రైవరు. యెన్నడూలేనిది నలుగురిలో భర్తభుజానికి భుజాన్నానిం చాననే సిగ్గుతో, కలవరపడుతో, కళ్ళువాల్చి, రెండు చేతుల్ని తొడలమధ్య జోడించి కూచుంది. బుర్రుమని బండి కదిలింది. కాళ్ళక్రింద యేదో జరుగుతోంది. అదిరి పడి రంగమ్మ చూసింది. ఆ చప్పుడెక్కడ? యెట్లా కదిలింది? భర్తనడిగింది. మరలున్నాయన్నాడు. అంతకంటె అతనికేమీ తెలీలేదు. భర్తనించి ఆ డ్రైవరు చేసే పనుల వేపు మనసు తిప్పింది. వేగ మెక్కువవుతోంది. యేంచేస్తున్నాడు? అద్భుతశక్తులు కలిగిన ఇంద్రజాలికుడివలె కనపడ్డాడు ఆ మోటారు కుర్రవాడు.... బండి.... బండి.... పెద్ద మోటారుబండి యెదుట; మోటారు సూటిగా దానిమీదికి వెడుతోంది. ఈ వేగంతో, ఒక్కక్షణంలో ఆ బండిమీద పడుతుంది. ఇంకేముంది? చప్పున డ్రైవరు భుజంమీద చెయ్యేసి—

“ఆ, ఆ, ఆపు, ఆపు” అని కేకేసింది.

అందరూ నవ్వారు. అందరికన్నా నవ్వాడు ఆ కుర్రాడు. సూటిగాపోయ్యే మోటారుబండి తప్పుకుని పక్కగా వెళ్ళింది. యెట్లా తప్పించాడు? వెనక్కి తిరిగిచూసింది—దుమ్ములో దూరంగా బండి కనబడుతోంది. రంగమ్మ మనసు ఆశ్చర్యమయింది. అందరూ నవ్వినందుకు సిగ్గు కలుగుతోంది. తను వ్యక్తిత్వా రెడ్డికులప్రధానుడు లక్ష్మో రెడ్డి యింటి ఆడపడుచు. తన మాటలు, నగలు, అందరికీ కావలసిన విషయం, తన నిష్కల్మష జీవితం,

అందరినుంచీ మర్యాదను పొందుతుందనే భావం అన్నీ
మాయమైపోయినాయి. తనూ, తనభర్తా ఇక్కడ యెవరికీ
లక్ష్యంలేదు. యిద్దరిప్రాణాలూ తనపక్కనున్న కుర్రవాడి
చేతులో వున్నాయి....

....మోటా రాగుతోంది. పెద్ద తలగుడ్డా, నల్ల
కోటూ, వేసుకుని ఒక మీసాలాయన అడ్డంగా నుంచు
న్నాడు.

“నా మామూలు స్తలమున్నదా?”

“లేవయ్యా. యింక దిగు” అన్నాడు మోటారు
వాడు వీరారెడ్డిని. అతను భయంతో దిగుతున్నాడు.
తనూ దిగింది వెనకనే.

“ఏమమ్మోయ్, నీకు వెనక వోటులేదు. అక్కడే
కూచో,”

కదలలేదు రంగమ్మ. అందరికళ్లూ తనమీదవున్న
జానంతో, తలొంచుకుని, సిగ్గుతో కుంగిపోతో, బొటన
ప్రేలితో భూదేవిని ప్రశ్నలడుగుతో నుంచుంది. నిమిషాలై
పోతున్నాయి. మోటారు నిలిచింది.

“యెక్కు” అన్నాడు రెడ్డి. భర్త ఆజ్ఞానుబద్ధురాలై
ంది రంగమ్మ. రెడ్డి వెనక్కి వెళ్ళాడు యెక్కడానికి.

“యీ పాడుమూటా, కర్రానూ, యెవడయ్యా
నువ్వు!”

“యేదో జంతువు.”

అందరూ నవ్వారు.

రంగమ్మ తల తిరిగింది. రక్తమాగంది, నుంచుని, వెనక్కు తిరిగి—

“ఎవడురా ఆ నాలుకకొవ్వి కూసేది ? ఎవరను కున్నావు ? దవడపళ్ళు రాలాయి చూసుకో” అనాలని పించింది.

తరతరాలింది యెన్నడూ మాటకెదురు సహించని రెడ్డిరాణుల రక్తం యెంత అణచినా లొంగక తిరగబడింది. భర్త వంక చూసి, న్యూనతనైనా గుర్తించని అతని నిర్లక్ష్యానికి కుంగిపోయి, కౌరవుల జూదపుసభలో ద్రాపదివలె సిగ్గుతో, కోపంతో తల వాల్చుకుంది. మోటారు సాగింది. ప్రపంచం దుఖ్కమయమయింది రంగమ్మకి. గారాబంగా పెంచుకునే తరిపిదూడను, అమాంతం క్రూరమృగాలతో నిండిన మహారణ్యంలోకి తోలినట్లుంది. కళ్ళు తెరవడమంటే భయమేసింది.

ఎంత సేపయిందో. మోటారాగినప్పుడు నెల్లూరు వొచ్చిందనే ఆశతో కళ్ళు తెరిచింది. కాదు. విశ్రాంతికై మనుషులు దిగుతున్నారు. తనూ దిగుతోవుంటే చెరుగు మేకుకి పట్టుకుని చిరిగింది. పక్కన్నవాడు తప్పించి చిన్నగా నవ్వాడు. కిందికి దూకింది. ఇంకోడు నవ్వాడు. కోపంతో వెనక్కి తిరిగి చూసింది. ఇంక నలుగురు నవ్వి నట్లయింది. సిగ్గుతో, కోపంతో, కాళ్ళు వొణికి కదలలేకపోయింది. జ్వరపుకలలో అర్థంలేని మాయలోకంలో పడే అంతంలేని శ్రమలాగుంది ఆ మెగతి. ఆందరూ వికృతంగా తనవంక చూస్తున్నట్టే, తనని వెక్కిరిస్తున్నట్టే, తనని హీనతచేస్తు

న్నట్టే ! పురుషశ్వాస నెరగని గోషాలలో నివసించిన పూర్వవంశ స్త్రీలముగత్వం, యితరుల పరియాచకాన్నైనా భరించనిసౌశీల్యం గాఢంగా గాయమైనాయి. తొరగా నడిచి చింత చెట్టుచాటుకి వెళ్ళింది. వెనకనే మూటా, కర్రా, వీరారెడ్డి వొచ్చారు. ఎర్రజీరలున్న పెద్దకళ్ళతో గాలికి మొహంమీద యెగుర్తున్న జుట్టు పైకితోసి పట్టుకుని, తన పళ్ళనొక్కులతో యెర్రపడ్డ పెదిమ వొణుకుతో, అతని ముందు నుంచుని, యెన్నడూలేని దీనత్వాన్ని తోపిస్తో—

“ఇంటికెడదాము” అంది అధైర్యంలో హీనమైన స్వరం వినపడేట్టు. వీరారెడ్డి మామూలుగానే కనబడ్డాడు. అది మరింత ఆశ్చర్యం రాణిరంగమ్మకి. ఎన్నిసార్లొ ప్రయాణాలు చేసిన అతను యిట్లాంటి ‘సీను’ లెన్ని చూశాడో!

“ఎందుకు ?”

“నాకు బావుండలేదు.”

“నెల్లూర్లో బావుంటుంది.”

“వొద్దు !”

“ఎట్లా వెడతా మిప్పుడు ?”

“నడిచి.”


“నలభై మైళ్లు !”

“సరే.”

“రాత్రవుతుంది.”

“పోనీ.”

“దొంగలు.”



“భయంలేదు.”

“అంతకాడికి ఎందుకొచ్చవు? కారణం లేకుండా వెనక్కి పోదామంటావు. ఈ ఆడవాళ్ళని తీసుకొస్తే ఇదే తంటా!”

....వీరారెడ్డి చాలా విసుకుతో మాట్లాడాడు. యామన్నా వొదులుకుంటాడుగాని, తిరణాలు మానలేడు రెడ్డి. యాడాదీ కష్టపడ్డదానికి ఫలితం ఆ వొక్కరాత్రే అతనికి. భర్తమనసు కష్టపడ్డట్టు అనిపించగానే రంగమ్మ తన స్వభయాలవీ, బాధల్నీ అణగతొక్కి, మాట్లాడకుండా తల తిప్పేసి అంగీకారాన్ని సూచించింది. భరించలేని దాన్నికూడా కర్మమనో, ధర్మమనో సంతృప్తిచెంది, నోరెత్తక శాంతంగా అనుభవించడం తరతరాలనుంచి అలవాటు.

మోటారు సాగింది. ఆమె లేతహృదయం యెంత కాలం ముడుచుకుంటుంది? ఆ చలికాలపు యెండలో, రంగుమబ్బుల్లో నీలపాకాశంకింద, పచ్చని చేలమధ్య! చెట్లూ, పిట్టలు, గడ్డి, తన యింటివేపు పరిగెత్తున్నాయి. మోటారుకింద రోడ్డు గిరగిర తిరిగి పోతూంది. చల్లనిగాలి చెంపలనించి, పమిటలోనించి రాసుకుంటోపోతోంది. ఆమె కష్టభావానికణగక, రంగమ్మ మనసొక్క గంతు వేసింది. రెండు పెద్దకళ్ళూ తెరిచి, జుట్టునీ, కుచ్చెళ్ళనీ, యెగర కుండా రెండుచేతులతో పట్టుకుని, నవ్వుపెదిమలతో చుట్టూ చూస్తోంది. మోటారు వూదడం, మనుషులు మాటలతో, కావిళ్ళతో పక్కకు పరిగెత్తడం, వంతెనలు,

రోడ్ల మలుపులు అన్నీ అమె దృష్టి నాకర్పించాయి. ఆమె డ్రైవరుకు డ్రాడి దృష్టి నాకర్పించినది.

“యేవూరు? రెడ్డా?” అవి అతనూ,

“మళ్ళీ మోగించు, యెక్కడ మోగుతుంది?” అని

ఆమె.

ఆమాట ఆడగడంతో చనువయింది. అతనికి

కులాసా పుట్టింది.

“తొరగా పోనీనా?”

“ఏంచేస్తే పోతుంది బండి?”

“మంత్రం.”

“అబద్ధం.”

“మెల్లిగా పోనీనా? ఇదిగో కాలవలో పడుతున్నావు ... బండి పడేస్తా యిదివరకెప్పుడూ యెక్కలా?” అని అతనూ,

“ఏదీ, ఆ బండి కనబడకండా పోనీ, యింకా కనబడుతోందిలే యింకా, యింకా తొరగా, చాలు, చాలు.”

“భయమే!”

“ఆ. చాలు. దీంతో యేంపోస్తారు? నిప్పా! ఆ వాసనేమిటి? ఆ.... అబద్ధం. నూనెపోస్తే నడుస్తుందా యేం? నీకెట్లా చాతయింది? రైలుకూడా నడపగలవూ? తొక్కుడు బండెక్కగలవా? నీకేమిస్తారు? నువ్వు గొప్పా, ప్లీడరు గొప్పా?”

చుట్టూవున్న వాళ్ళందరినీ మరచి, చిన్నప్పటి బళ్ళ ఆటలు ఆడేటప్పటి స్వేహితులతో వలెనే, ఆ కుర్రవాడితో సరదాగా మాట్లాడింది. యిట్లా తన హోదా మరిచి కొత్త మినిషిలో ముచ్చటలాడతావని యెవరన్నా ముందటి రోజున అంటే నమ్మివుండేది కాదు. ఇంటికి వెళ్ళింతరవాత తనేనా ఇట్లా పరాయివాడితో మాట్లాడింది అని ఆశ్చర్య పడుతుంది. ఆ సరదాలో వెనకనించి బుజంమీద రెండు వేళ్ళెవరో వేసింది తెలీదు. ఆహ్లాదయంలో తనమాటలు, నవ్వు, జుట్టుముడి కలగచేసిన ఆందోళాన్నెరగదు. నెల్లూరులో ప్రవేశించగానే యెదురుగా రివ్వునవొచ్చి మోటారునీ, దానిలోవున్న అందమైన దంపతుల్ని చూచినప్పుడు కళ్ళెత్తింది. మేడలూ, బంగళాలూ, ముందున్న పువ్వులతోటలూ, నున్నటిరోడ్లు, దుకాణాలూ, ఆడవాళ్ళు కట్టుకున్న చీరెలూ, ఆ జుట్లపోకులూ, యెన్నో చూడాలి యెన్నో అడగాలి. ఆ మెకళ్ళు యిటూ అటూ ఆశ్చర్యంతో ఆనందంతో దూకులాడాయి.

2

వై. టారాగింది. వీరారెడ్డి పక్కకివొచ్చి దిగమంటే అతను తనతో రానట్టూ అప్పుడే అకస్మాత్తుగా నెల్లూరులో తనకి కనపడటూ ఆశ్చర్యంతో కళ్ళు తెరిచి చూసింది.

“రా.”

డ్రైవరువొంకా భర్తవొంకా చూసింది. అతని క్రాఫూ, గ్లాస్ వొక్కా, నాజూకైన వొళ్ళూ చిన్న

మీసమూ, దిగి మర సర్దుతున్న అతని నేర్పూ—యితని
 పీచు రేగిన జుట్టూ, ముతక బట్టలూ, నోరు తెరచుకొని
 భయంతో చూసే పొరలుకమ్మినకళ్ళూ. యీ పట్టణంలో
 యీ అద్భుతాల్లో చేరి సహజంగా సయిర్వంగా నిర్లక్ష్యంగా
 తిరిగే వాడా డ్రైవరు. తన భర్తకి నాగలిపట్టడంతప్ప
 యేమీ చేతకాదు. అతని మోటుతనమూ వ్యర్థత్వమూ,
 అసహాయత్వమూ వ్యక్తమైనాయి ఆమెకి. మోటారామె
 భర్తచేతికిస్తే

ఒక్క నిట్టూర్పు విడిచి, దిగి వీరారెడ్డివెనుక బైలు
 దేరింది.

యేంబళ్ళు, యేంకోల, యేంబజార్లు, యేంచీరెలు, శాలు
 వలు, బొమ్మలు, ఆమనుషులెంత అందంగా వున్నారు!
 ప్రతిమనిషీ, షాపువాడూ, పోలీసువాడూ, పకీరూ, బండి
 వాడూ అందరూ గొప్పవారే! శుభ్రంగా, నాజూకుగా
 ఇంగ్లీషు, తురకం, అరవం మాట్లాడుతో, తెలివిగా
 వున్నారు. ప్రతివారూ తనకన్న తన భర్తకన్న గొప్ప
 వారే, ఆనందవంతులే. విచారమూ, బీదతనమూ లేని
 స్వర్గానికి వొచ్చినట్లుంది, బాండువాయిద్యం వెనక
 మోటారెక్కి కళ్ళు మిరుమిట్లుగొలిపే చెరెలు కట్టుకొని
 వూరేగింపు వొస్తోంది.

“మన నీవుల్లో వుణిస్తారా?”

“వుణియ్యకేం?”

“యెప్పుడూ?”

“యెట్లావుంటాం?”

“యేం?”

“మనవాళ్ళూ, పొలమూ?”

“వుండాలనుకుంటే వుణ్ణిస్తారా?”

“పిచ్చినానా, యెందుకు వుణ్ణియ్యరు యింతమంది మనుషులుండగా!”

“యిక్కడే వుండాం.”

యీ దీపాలలో యీ అంగళ్ళమధ్య వూరికే గుమ్మంలో కూచుని వీధికేసి చూస్తోవుంటే చాలదూ? వుండామనే మాటతోనే ఆమె మనస్సు సంతోషంతో వూరింది.

“యిక్కడా? ఎట్లా? జీవనమో!”

“అక్కడమలేనే.”

“పొలా లెవరు చూస్తారు?”

“వీళ్ళందరూనో?”

“వాళ్లు వాళ్ల పనులు చేసుకుని సంపాదించు కుంటారు.”

“మీరు?”

“నాకేం చేతనాతుంది?”

అవును, ఏమీ చేతకాదు, ఆ పాడువ్యవసాయం తప్ప. రంగమ్మ మనసులో ఒక అభిప్రాయం నాటుకోడం ప్రారంభించింది. యెవర్ని తన దైవమనీ, ధైర్యవంతుడనీ, పురుషశ్రేష్ఠుడనీ, తనూ, తనపల్లెలోని మనుషులందరూ గౌరవిస్తారో, నౌకర్లందరూ భయంతో చూస్తారో, ఆవీరా రెడ్డి ఈ వూళ్లో, ఈ గుంపుల్లో, ఈ రోడ్డమీద, మోటార్ల

మధ్య ఎందుకూ కొరగానివాడూ, నిస్సహాయుడూ, అనా
 మకుడై నాడు. నిశ్చలంగా, నిర్భయంగా, మోటార్ల పక్కన
 అందరూ నడుస్తోవుంటే, తన దైవం తన కొంగుపట్టుకుని
 పదిగజాలదూరం పరిగెత్తడం చూసింది. గజం రూపాయి
 చెప్పిన పట్టుగుడ్డ, ఇతను నాలుగణాలకడిగితే, ఎన్నడన్నా
 పట్టుబట్టే చూసిన మొహమేనా అని, రెడ్డికుల సార్వభౌముణి
తృణీకారంగా పొమ్మనడం చూసింది. కాఫీహోటల్లో
 అందరూ కుర్చీలమీద కూచుంటే, తన ప్రాణనాయకుణ్ణి
 ఒకమూల కూచోపెట్టి పలహారం పెట్టడం గమనించింది.
 యీ వ్యక్తిని పెళ్ళిలో అందల మెక్కించి, తనవాళ్ళూ,
 వూరివాళ్ళూ అతని గుణాల్ని పొగిడి, తనని మోసంచేసి
 నట్లుగా 'ఫీ' లయింది రంగమ్మ. ఆ నిమిషాన వీరారెడ్డి
 నలభై అంగుళాలఛాతీ, బలిసిన కంఠమూ, పచ్చగావున్నా
 సూన్యతమొలికే కళ్ళూ, పైకి మర్యాద కననరచకపోయినా
 హృదయంలోని స్త్రీ గౌరవమూ, ఆ వూళ్లోవాళ్ల నెవళ్ల
 నై నాసరే పదిమందినికొట్టగలసామర్థ్యమూ, జంతువులయెడ
 దయా, బంధుప్రేమా, నీచత్వాన్నెరగని శీలమూ, అన్నీ
 కనబడలేదు రంగమ్మకి. సన్నగా దగ్గుతో, పట్టుకండువా
 చెయ్యిమీదనించి జార్చి, సిగరెట్టు తాగుతో, తాంబూల
 మేసుకుని కులుకుతో, తనవంక వోరగాచూసే నాయుడి
 భార్య యెంత అదృష్టవంతురాలా అనుకుంది.

రంగమ్మకి తన పాతవ్యక్తిత్వం చప్పున్న నశించింది.
 తన వూళ్లో పెద్దవారు తనపైనిచూపే వాత్సల్యమూ,

పిన్నలు చూపే భక్తి, మొత్తానికి తను అందరికీ కావలసి
 రావడమూ... వాటి భావమే నశించింది. ఇక్కడ తనెవరో
 ఎవరికీ తెలీదు. తన సంబంధాలు, తన సుగుణాలు, తన
 అత్తమామలమీద భక్తి, వ్రతాలపైని శ్రద్ధ, బ్రాహ్మణ
 పూజ, తనకి రెండువందల యెకరాల పొలమున్నసంగతి
 యెవరికీ తెలీదు: ఎవరికీ అక్కరేదు. కాని తన శరీర
 సౌందర్యం కళ్ల నాకిరించడం, దానివల్లనే అందరూ,
 తనకి కొంచెం ప్రాముఖ్య మివ్వడమూ కనిపెట్టింది. స్త్రీకి
 సహజమైన ఆసక్తి, తన సౌందర్య ప్రతిభాలాభాన్ని
 పొందాలనే కోర్కె ఆమెలో మొదటిసారి మేల్కొంది.
 ఒకటి రెండు సార్లు చూపులకు చూపులిచ్చింది. రెండు
 మూడు చిరునవ్వులతో నాలుగైదు హృదయాల్ని మండిం
 చింది. ఈ నూతన శక్తి భావంతో ఆమెకొక నూతనానందం
 జనించింది. ఆ పట్టణ నూతనత్వమూ, సౌందర్యమూ,
 తాగిన కాఫీ, పువ్వుల వాసనా, సన్నాయి మేళమూ ఆమె
 వుత్సాహాన్ని, రసికత్వాన్ని, బతికి వుండటమే ఆనంద
 మయమయ్యే స్థితిని రేపాయి. నవ్వుతున్న పెదిమలతో,
 పూగుతున్న నడుముతో, పొంగుతున్న వక్షంతో, యెండలో
 గాలిలో నేవళంగా పెరిగిన మెరుపుతో నడుస్తోంది ఆమె,
 ఆ భర్త వెనక, గౌతముడి వెనక నడిచే అహాల్యలాగు.

చప్పున దీపాలు వెలిగాయి. ఇంపీరియల్ బయ
 స్కోపు మొదటిఆట అయిపోయింది. రెండుగంటలసేపు
 తదేకదీక్షగా, కథానాయికతో ఐక్యమై, ఆమె అదృష్ట
 దురదృష్టాలను తనవిగా భావించి, సుఖదుఖాలకు
 లోనవుతున్న రంగమ్మ కళ్ళు నులుముకుంటో, పెద్ద
 నిట్టూర్పు విడిచింది. మొదట్లో ఆ దీపాలెట్లా వెలుగు
 తున్నాయా అనీ, బొమ్మలెట్లా వొస్తున్నాయా అనీ, ఆశ్చ
 ర్యపడ్డా, తొరలోనే కథాసక్తిలో మైమరిచింది. బొమ్మలో
 కనపడే సాధాలూ, మోటార్లూ, కాలవలు, ఉద్యానవనాలు,
 రైళ్లూ, అందమైన ఆడవాళ్లూ, మొగవాళ్ళూ అన్నీ చూసి
 ఆలోకానికి వెళ్ళింది. అదంతా కూడా నెల్లూరులో భాగంగానే
 వుందిరంగమ్మమనస్సులో. ఆ కథానాయికి బాధపడ్డప్పుడల్లా
 మూలింది. ఒకసారి దొంగలామెని పట్టుకోపోతోవుంటే,
 “కత్తి లాక్కో, పొడు” అని అరిచింది. ధీరుడు వొచ్చి
 అద్భుత కార్యాలు చేసినప్పుడల్లా రంగమ్మ తనహృదయా
 న్నతనికి దత్తంచేసింది. కథానాయికి తనే అనుకుంది. పర్య
 వసానంలో అతను కథానాయికిని కావిలించుకున్నప్పుడు
 రంగమ్మవొళ్ళు పులకరించింది. తనని కావిలించుకున్నట్టే
 సంతోషించింది. అంతా ఐపోయినా యింకా యేదో జరు
 గుతోంటుందని కూచునివుంది. అందరూ వెడతున్నా, వీరా

రెడ్డివొచ్చి రమ్మంటే, తనకీ, అతనికీ ఏమీ సంబంధం లేనట్లు చూసింది. తరువాత కొంచెం జాప్యంకాగా—

“వెళ్ళాలా! అయిపోయిందా!” అంది. తన సుందర స్వప్నాన్ని విచ్చిన్నంచేసి, గంధర్వలోకంలో దాన్ని, తనని, కిందికిడ్చి, తన అప్రమేయానందాన్ని ధ్వంసంచేసిన మహాపాతకిలాగు కనపడ్డాడు అతను. పెద్ద టుపాకీలను కాల్చి, మంటలలో దూకి, మోటార్లనుంచి యెగిరి, రైళ్ళాపి, శత్రుసంహారంచేసి లోకోద్ధరణ మొనర్చిన మహాయోధులందరినీ వొదిలి, యీపల్లెటూరి మొద్దు రెడ్డివెనక, వీధుల్లో నడవాలా? తనకి కనబడకుండా ఎక్కడన్నా తప్పిపోనన్నా పోయినాడుకాదు! కాళ్ళీడ్చుకుంటో లేచింది.

“ఎక్కడికి?”

“బె టికి.”

“తరవాత?”

“నాటకానికి.”

“నాటకమా?”

4

రాత్రి వొంటిగంటయింది. నాటకం పాకనించి భర్తా, రంగమ్మా నడిచిపోతున్నారు. ఆరోజు అయి పోయింది. ఇరవై యేళ్ళకు తనకు లభించిన ఒక్కదినమూ అంతమయింది. మళ్ళీ యింకెన్నాళ్ళకో, యీ దీపాలూ, యీ రోడ్లూ, యీ అత్తరువాసనలూ, యీ బాండ్లూ—

యెన్నాళ్ళకో! ఏ అరుగుమీదో యీ చలిలో ముడుచుకు
 పడుకోటమూ, తెల్లవారగానే లేచి మోటారెక్కి వూరికి
 పోవడమూ, మళ్ళీ పాలు పితకడమూ, వెన్న తియ్యడమూ,
 వంటా, పశువులదాణా, రోగిష్టిమామకి సేవా, నిద్రా—
 యింతే. ఈ వూరును, ఈ అందాన్నీ, ఈ ఎక్స్ సైట్
 మెంటును, ఈ నాటకాల్నీ వొదిలి నాటకంలోని కృష్ణుణ్ణి
 వొదిలి!—ఆ విగ్రహమూ, ఆ తీవ్ర, ఆ చాతుర్యమూ,
 ప్రణయదృష్టులూ, సంగీతమాధుర్యమూ, అన్నీ జ్ఞాపకం
 వొచ్చి గుండె బరువెక్కింది. నడవలేక కాళ్ళు తొట్రు
 పడ్డాయి. చిన్నప్పణ్ణించి రంగమ్మకి కృష్ణుడు యిష్టదైవం;
 ఆ దేవుడితో యెన్నో ఆటలాడుకుంది. చిన్నప్పుడు ఆయన్ని
 తనభర్త అనుకుంది, సిగ్గులుపడ్డది, రహస్యంగా పడుకుని
 మాటలెన్నో మాట్లాడింది. అతనిపైన కల లనేకం కన్నది.
 భాగోతంలో పద్యాలూ, క్షేత్రయ్యపదాలు నేర్చుకుంది.
 తనబాధలు భావాలు అన్నీ నివేదించుకుంది. ఈనాటి
 కతడు సాక్షాత్కరించాడు. ఈ నాటకంలోని వేషధారి లక్ష
 ణాలు తన ఆశయపు కృష్ణుడి గుణాలూ ఏకమయినాయి.
 ఆమె మనసులో. తన మనోనాధుడు మానధనచోరు డీ
 కృష్ణుడే. భర్త రాత్రులు తనడగ్గర చేరినప్పుడు అప్పుడప్పుడు
 కళ్ళుమూసుకుని అతనుకృష్ణుడే అని మోసగించుకొని తృప్తి
 పడుతుంది. రసికులలో రసికుడు, వీరాధివీరుడు, అతని
 కళ్ళలోని దయ, సత్యభామయందలి విధేయత, ఉన్నత
 సౌమ్యప్రణయము, ఆ మాటల నేర్పరితనం, చూపుల

నాజూకు. ఆ దొంగనవ్వులు, ఆ వాత్సల్యం, అతనితో వుండగలిగితే! అందరు స్త్రీలలో తానొకతే, తన్ను నిరాకరిస్తాడా? కరుణాకరుడు, వాత్సల్యజలధి, ప్రేమనిధి! గోపీలోచన చాతకాంబుదమణి! తన సౌందర్యం యితరుల నాకర్షించిన జ్ఞాపకం స్ఫురించింది. తనని చూడగానే, కృష్ణుడి కళ్ళలో మమత కనపడదా? ఆ చీకిరికళ్ళ కొంగమెడ సత్యభామనే అంత కోర్కెతో చూసి, అంత బతిమాలి, తిట్లు భరించాడే! తన సౌందర్యాన్ని మోహించడా? ఈ కృష్ణుడు వేషమనేవిషయం తెలుసు. కాని తెలుసుకోడం యిష్టంలేదు. ఆమాయ విడిపోతే, యీ మాధుర్యం, ఈ ప్రమత్తత విచ్చిపోతుంది. కృష్ణుడే, తను చూసింది కృష్ణుడే.... నమస్కరించింది. ఎన్నో భావాలు కల్పించుకుంది. తనవంకనే చూసి చదివాడు, తనను గురించే పాడాడు, తనకోసమే ఆ చివరికి వొచ్చి నుంచున్నాడు. తనవైపే ఆ చిరునవ్వు, తన భక్తురాలిని దాసురాలిని ఆ స్త్రీ సమూహంలో గుర్తించాడు.

“శిష్టజనులను బ్రోచె, దుష్టులఖండించె.”

అనే పద్యం నోట్లో ఆడింది రంగమ్మకు తనను పిలుస్తున్నాడు: తనకికూడా స్తలముంది, ఆ గోపికా వల్లభుడి హృదయంలో—అదుగో, దూరంగా, సలలితమూరళీనాదమే యది, సందేహమేలా! వెడితే? వెడితేనేం? ఈ లోకంలో తన పల్లెటూరి ప్రజలతో తనకేం సంబంధం? తన కృష్ణుడిక్కడవుండగా ఆయన పాదపద్మాలలో తన

హృదయాన్ని వొదిలి యెట్లా అపల్లెటూరు పోవడం ?
తాత్కాలికంగా ఆమెను మీరాబాయి ఆవహించింది.

రంగమ్మ యోచనలన్నీ ఆరోజున తారుమారై
నాయి; ప్రపంచాలే మారిపోయినాయి ఆమెమనోకాశంలో.
ఆమె పూజించే పద్ధతులు, వ్యక్తులు, ఒక్కసారి కూలిపోయి
నారు. ఆమె పురాతనాహంభావం అడుగంటింది. నూత
నానంద వాతావరణ ద్వారాలు తెరుచుకున్నాయి. ఇది
వరకు తా నెరుగని సుఖాలు, ఆనందాలు, అద్భుతాలు
దృష్టిపథాన వికసించాయి. తాను చూచికూడా అనుభ
వింపలేని, కొంచెంగా తోచి మాయమయ్యే, గూఢ దూర
ఆకర్షణలు ఆమెని తొందరచేశాయి. “నీవు మాదానివి.
వొదలకు. వెళ్ళకు. యీ కాంతిలోంచి, ఈ ఆనందంలోంచి,
యీనూతన వికాసత్వంలోంచి, అంధకారంలోకి, మామూలు
లోకి, మృత్యువులోకి పడకు, వెళ్ళకు.” అంటున్నాయి తన
చుట్టునున్న పట్టణ పరిస్థితులు. చిన్న గూట్లో, యింతకాలమూ
రెక్కలుముడుచుకునికూచున్న రంగమ్మ ఆత్మ, ఒక్కసారిగా
రెక్కలు విచ్చుకొని విశాలాకాశంలో యెగరచూసింది.

ఆ నవీనావేశమంతా ఈరాత్రి కృష్ణుడిలో మూర్తీ
భవించింది. ఈ వుత్సాహమూ, రసనూ, ఉద్రేకమూ
కృష్ణుడి లావణ్యామృతంవల్లనే కలిగాయి. కృష్ణుడే యిన్ని
రూపాలతో తనహృదయపద్మంమీద నాట్యంచేస్తున్నాడు.
అదుగో పిలుస్తున్నాడు. “సలలిత మురళీనాదమే యది”
అదుగో విన వొస్తోంది సమీపంగా! వెళ్ళిపోతే? సందేహ

మేల? వెడితేనేం? ఈ తుచ్చలోకంలో, వడ్లదంపులో, పాడిలో, తనకేంపని? తనెవరు? ఈ భర్తవెవరు? కృష్ణుడు పరమాత్ముడు, సకల భక్త వత్సలుడు, అతనికంటే పరమాపుత్రులు? వెళ్ళాలి. యేమైనా సరే వెళ్ళాలి. యెక్కడికి? నాటకమప్పుడు కృష్ణుడు రంగస్థలం లేని సమయాన యెవరున్నా లక్ష్యంచెయ్యక అతనియందే మనసు లగ్నం చేసి, అతన్నే వెతుకుతో సైడ్ కర్రన వెనక కళ్ళు పెట్టుకుని కూచుంది. ఇందాక లోపల యేంచేస్తున్నాడు? లోపల యెంత బావుంటుందో? “అల వైకుంఠపురంబులో నగరిలో ఆ మూల సౌధంబులోపల మందార వనాంతరామృతసరః ప్రాంతేందు కాంతోపలోత్పల పర్యంక రమావినోది” అని చిన్నప్పుడు అర్థంతో సహా చదువుకున్న పద్యం స్ఫురణకు వచ్చింది. ఆ లోపల, పర్యంక రమావినోది, తనే! తన తోనే. లోపల, ఆ తెరల వెనక, గదులు, అద్దాలు, కుర్చీలు, వాటిమధ్య దాసీజనము కొలుస్తోవుండగా, పర్యంకంమీద, కృష్ణుడిపక్కన వొళ్లు పులకరించింది.... అవును, అక్కడికి వెళ్ళిపోవచ్చు. కృష్ణుడి నిలయమే అది. నగరిలో ఆ మూల సౌధంబులో! వెళ్ళాలి. అంత అప్రమేయానందంముందు సదేహించటం నీచం. ప్రాణాలకి తెగించే సాహసాని కల వాటుపడ్డ పూర్వుల రక్తం ఆమెనాళ్ళాల్లో విజృంభించింది.

“కృష్ణుడు నీకోసమే యమునాసిక తాతలాల విరహిణీ గీతాలు పాడుతున్నాడు, వెళ్లు. మళ్ళీ ఆ పాత గోడలమధ్య వంటకట్టెలో పాతుకోకు” అంటోంది హృదయం. కాని తలొంచుకుని ముందునడిచే ఆ భర్త నేమిటి చెయ్యడం?

ఈ సంగతులేవీ అర్థంకావే అతనికి? యేమిటావాయిద్యం? వేణునాదమా? నుంచుంది. వీరారెడ్డి వెనక్కి తిరిగిచూశాడు. పిలిచాడు. ఆమె పలకలేదు. చప్పున అతను పెద్ద కేకేశాడు. నోవనపొయ్యేవాళ్ళందరు ఆగి చూశారు.

“నీ పట్టెడేదీ?”

రంగమ్మ మెల్లిగా కళ్లు పైకెత్తింది.

“నీ పట్టెడ!”

“పట్టెడ! పట్టెడంటే? పట్టెడేమిటి!”

యెందుకీగోల చెవికింద? స్వప్నాలతో తూగుతున్న కళ్ళతో, ప్రశ్నపూర్వకంగా చూసింది.

“అట్లా చూస్తావేమిటి? నీ పట్టెడ పోయింది.”

పోయిందా? యింతేకదా? పోతేనేం? యింత గోలేమిటి? ఈ వుత్సవంలో, ఈ చల్లనిరాత్రి, యీ వేణు గానంలో, యీ రథంముందు, ఈ బాణసంచావేళపట్టెడ? ఆ పాడుపట్టెడేమేతేనేం?

“మాట్లాడవేం? పట్టెడేదీ?”

“లేదా!”

వీరారెడ్డి కాళ్ళర్యం వేసింది.

“మెల్లిగా లేదా అంటావేం? లేదు.”

“పడిపోయిందేమో!”

“ఐదువందలరూపాయల పట్టెడ! యెక్కడ పోయింది?”

“యేమో!”

“యేమో! వాళ్ళు తెలీటంలా? రా. పోదాం.
దౌరాభ్యగ్యురాలా! పద”

రంగమ్మ వినటంలేదు. వెనక్కి తిరిగి అతనితో
వేగంగా నడుస్తోంది, కలలోవలె. యిల్లా, బిల్లా, మను
షులూ, దీపాలు.... సుడిగాలిలోవలె కొట్టుకుపోతున్నాయి
ఆ వసంతోత్సవప్రవాహంలో ఆమెచుట్టూ — కాళ్ళు
భూమిని తాకక, యేదో తెలియరానిదానికోసం, అనంత,
అదృశ్య, అనిర్వచనీయ ఆదర్శ అనుభవంకోసం తనతో
పెనుగులాడే హృదయ మొక్కటే వాస్తవంగా తోస్తో
పెళ్ళింది. నాటకం పాక పక్కకి వెళ్ళాడు. దీపాలన్నీ ఆరి
వుండటంచేత రంగమ్మ గుర్తించలేదు.

“యిక్కడ నుంచో; చూసివొస్తాను.”

పట్టుడట! పిచ్చి!

5

“యెవరికోసం?”

మెల్లిగా తిరిగిచూసింది. యెవరో మాట్లాడిస్తున్నారు.
నాటకం పాక దగ్గరవుంది తను! ఆలోపలే తన కృష్ణు
డున్నది. తనక్కడే నుంచునివుంది. బైటికొస్తే వొకవేళ
కృష్ణుడు! తన నీ చీకట్లో చూస్తే! గుండెలు కొట్టు
కున్నాయి.

“యెవరికోసం?” అంటున్నారు యెవరో!

నిశ్చయించుకుంది, తన నిశ్చయాన్ని చూసి తనకే
భయమేసింది.

“కృష్ణుడికోసం.”

“కృష్ణుడు ! యే కృష్ణుడు ?”

యెంతమూర్ఖం ! యే కృష్ణుడుట ! యేకృష్ణుడేమిటి?
ఆలోచించింది. అతనిపేరు. కృష్ణుడు కాదేమో ! —

“ఇందాక కృష్ణుడివేషం వెయ్యలా ?”

వేషం అనడం తనకే అభిమానంగా వుంది.

“నారాయణా ?”

వూరుకుంది !

“యెరుగుదువా ?”

తనెరక్కపోవటమేమిటి ?

“ఇట్లారా”

కాళ్ళు వొణికాయి. నిజంగా దర్శనమాతుందా ?
నిజమే ? యిప్పుడే ?

“ఇక్కడవుండు.” అని గుమ్మంలో నుంచోపెట్టి
లోపలికి వెళ్ళాడు. చుట్టూ చూసింది రంగమ్మ. చీకటి,
తాళ్ళు, దుమ్ము, ఇట్లావుందేం ! కృష్ణుడుండేవోటు యిదా?
కాదు. ఇక్కడ వుండడు. తప్పుచోటికి వచ్చాననుకుంది.
కృష్ణుడువొస్తే ! యెవరంటే ? యేం చెపుతుంది ? పాదాల
పై నబడి, కన్నీళ్ళతో తడిపి, తన జన్మ పావనమయిందని
చెప్పి, తరవాత—అయన ముఖకమలంవంక చూసి—
యింకా యేమిటాకోర్కె ! —తరవాత ఒక్కసారి—

“నీకోసం యెవరో వొచ్చారురా.”

“యెవర్రా ఆవెధవ వెంకట్రాముడు కాదుకద !
తనకీవలసిన పావలాకోసం చంపుకుతింటున్నాడు !”

“కాదురా యెవరో గోపిక !”

“ప్రో !”

“నిజం. పోయిచూడు”

ఆ మాటలు వినపడ్డాయి. కాని రంగమ్మ చెవులు
తెరుచుకునిలేవు.

వొస్తున్నాడు. చప్పున సిగ్గుపడి మొహం తిప్పేసి
మూలకి వొదిగి వొణుకుతో చూస్తోంది. పీతాంబరాలు
విప్పి, గిరజాలవిగ్గు తీసేసి, రంగుమాత్రం కడుక్కోక, ఎర్ర
రంగు పెదిమలమధ్య బీడీపెట్టి ప్రత్యక్షమైనాడు, నటరాజ
మార్తాండతేజ బిరుదాంకితుడు. సోంపల్లి నారాయణరావు.

“యెవరు ?.... యెందుకు.... మాట్లాడవేం ?”

యేమిటిది ? యెవరితను ? మెల్లిగా కల విచ్చి
పోతోంది. సత్యం బోధపడుతోంది.

పలకరిస్తున్నాడు. మాట్లాడాలి. తీరావొచ్చి ఏం
చెయ్యాలి ! యేదో వొకటి అనాలి. తనెందుకొచ్చింది ?

“మీరెంతో బాగా పాడారు.”

ఇంకేమనాలి ? తన నెగా దిగా చూస్తున్నాడు.

“యేవూరు ? యెవరు నువ్వు ?”

మాట్లాడలేదు. తనెందుకొచ్చినట్టిక్కడికి ? “అల
వై కుంతపురంబులో—పర్యంక రమావినోది; ఆపన్నప్రస
న్నండు”యిదా ? యిదేనా ? ఇంకాలోపలికి వెళ్ళిచూస్తే !
కాని ఇతనేనా కృష్ణుడు ? కౌస్తుభాలంకారుడు, కమనీయ

గాత్రుడు, త్రైలోక్యసుందరుడు, రుక్మిణీలోలుడు, ఇతనా? మనసు ఆమెకలల కెదురు తిరిగింది.

“మిమ్మల్ని చూడాలని” అంది బలవంతంమీద.

“యిట్లారా, కూచో.”

వెళ్ళిపోవాలి. యెట్లా? వెళ్ళడమే వీలైతే!

“నే నింక వెడతాను.”

“అప్పుడే!”

“కాచుకొనివున్నారు.”

“యెవరు? యెక్కడ? వుండనీ యిప్పుడే వెడుదువుగాని.”

లోపలి దీపపు వెలుతురు ప్రతిఫలించి—పక్కకు సిగ్గుతో వొంగిన నడుమూ, తనకు కనపడే ఆమె చంప నునుపూ, దానిమీద జీరలాడే జుట్టుభారమూ, అతనికళ్ళ నాకర్షించాయి. “రా” అని దగ్గిరికి వొచ్చాడు. వొస్తున్నాడు. ఎట్లా? యింకా వెనక్కి తగ్గింది. వేళ్ళిపోవాలి. బుజంమీద చేతులేసి లాగుతున్నాడు నవ్వుతో. అబ్బా! అసహ్యం! ఇదేమిటి? ఇదేం కృష్ణుడు? యిట్లా పట్టు కుంటాడేం? యేమిటా కక్కుర్తి?

“వుండండి! వినండి.”

“నాకోసం వచ్చావా? రా! వెడుదుగానిలే, తొందరేం?”

“పొరపడుతున్నారు. నన్ను వొదలండి.”

ముక్కులు బ్రాందికంపుతో బద్దలవుతున్నాయి. దగ్గిరికి లాగాడు! ఆ చమట! చీదర! అసహ్యం! ఆకోటు

చాడుకంపు! ఇదేమిటి? ఆ నోరు బీడికంపు! ఆ వెకిలి
 నవ్వు! ఆ చీదరకళ్ళు. వొదులై లావెక్కి వేళ్ళాడేవొళ్ళు.
 కఠినంగా పట్టుకుని సార్వభౌముడివలె తనని రెండు నిమి
 షాల్లో రంజింపజేయగల భర్త, పట్టెడకోసం చీకటిమూలను
 వెతికే భర్త, జ్ఞాపకం వొచ్చాడు. చప్పున అతనిమీద
 దయవొచ్చింది. తను కనపడక, యేమయిందో అని, ఆ
 దయగల కళ్ళు, పట్టెడపోయినా పల్లెతుకషమైన మాట
 మాట్లాడని శౌదార్యం, జ్ఞాపకమొచ్చాయి. వీడుచీకట్లోకి
 లాక్కెడుతున్నాడు.

“రెడ్డిగారూ! రెడ్డిగారూ!”

యెన్నడూలేనీది ఆ పేరెత్తి పిలిచింది.

కాళ్ళచప్పుడు!

“యేంలేదురా, మీరెవరూ రాకండి.....”

“యెందుకొచ్చావు! నాకోసమేగా వొచ్చి యీ
 బెటెందుకు? వినపడితే మాత్రం వొచ్చి ఏంచేస్తాడు?
 నువ్వేగా నాకై వొచ్చింది?”

కాస్త ఆశా ఆరిపోయింది. అవును. ఆయన కేమని
 చెపుతుంది? విచారం, తిట్లు, వెలీ, వొద్దు! కాని వీడు—
 అయ్యో! అసహ్యం, పాపం! యెట్లా ఇది వోర్చుకోడం!
 పెనుగులాడింది. తన్నింది, కాని—

ఎన్నోసార్లు ఆరంగస్తలంమీదనే ద్రౌపది మానసం
 రక్ష చేసిన కృష్ణుడు, హరిశ్చంద్రుడి సత్యవ్రతం నిలబెట్టిన
 శ్రీమన్నారాయణుడు, ప్రహ్లాదుణ్ణాదరించిన నరసింహ
 మూర్తి, అందరూ చెవులూ, కళ్ళూ మూసుకున్నారు.

తనని నమ్మి, తన ప్రతిరూప వేషధారిచేతికి చిక్కినరంగమ్మ ఆ ర్తనాదం ఆయనకు వినపళ్ళేదు. ఏలక్ష్మీ మర్మభాషలకు చెవివొగ్గాడో, యే తుంబురుడి గుర్రపుసంగీతంవిని కళ్ళు మూశాడో, యే దేవేంద్రుడి స్వార్థస్తోత్రాలతో వుబ్బిపోతున్నాడో!

“అయ్యో! వొద్దు. నమస్కారం పెడతాను. బుద్ధిలేనిదాన్ని, మూఝురాలిని, నన్ను వదలండి. నమస్కారం పెడతాను. ఇందుకు కాదు నేను వొచ్చింది. అయ్యో! యెవరూ లేరా?”

“దిక్కుమాలిన మొరాలింపన్ ప్రపుణ్యాత్మకుల్” లేనేలేరక్కడ. అక్కడ సైడ్ కర్టన్ మీది సరస్వతీ, వాళ్ళప్పుడే వూజించిన పార్వతీదేవి విగ్రహం, రెప్పలన్నా వాల్చక. ఈ అన్యాయాన్ని నిబ్బరంగా చూస్తో నుంచున్నారంగమ్మ నోచిన నోములు, కొలిచిన దేవతలు యెవరూ అడ్డంకాలేదు.

పల్లెటూరి రంగమ్మ శీలం బస్తీ నాగరికతా లక్ష్మికి బలి అయింది.

నా పుకెవసిసం - కమలము కు కువన, అందునారెడ్డి
కొలిచి అచేయారు - భక్త కడలడు ఆపలు నాటకాల
కాలలొచ్చి రిసాక్షంకాడు. ఎవటి కలంపిచ్చి,